

**သရက်တောကျောင်းတိုက်ရှိ သံဃာတော်များ အာဏာပိုင်များလှူဒါန်းမှုကို လက်မခံ
၁၅ အောက်တိုဘာ ၂၀၀၇**

ရန်ကုန်မြို့က ဘုန်းကြီးကျောင်းတချို့မှာ သံဃာတွေက ကံဆောင်နေကြတုန်းပါပဲ။ ဒီအကြောင်းတွေအပါအဝင် ရန်ကုန်မြို့က နောက်ဆုံးအခြေအနေတချို့ကို ထိုင်းနိုင်ငံမှာရောက်နေတဲ့ ကိုသိန်းထိုက်ဦးကို ကိုကျော်ကျော်သိန်းက ဆက်သွယ်မေးမြန်းထားပါတယ်။

ကိုသိန်းထိုက်ဦးရေ၊ ရန်ကုန်အခြေအနေက အေးအေးဆေးဆေးပဲလား။ သံဃာတော်တွေကို စစ်အစိုးရက လှူဖွယ်ဝတ္ထုပစ္စည်းတွေ ကပ်လှူတဲ့သတင်းတွေကတော့ သတင်းစာတွေထဲမှာ တွေ့နေရတယ်နော်။

“ဟုတ်ကဲ့ ကိုကျော်ကျော်သိန်းရေ၊ သံဃာ့လှူပံ့ရှားမှုအနေနဲ့လို့ပဲ ပြောရမလို့ဖြစ်နေတယ်။ လမ်းမတော်မှာရှိတဲ့ သရက်တောကျောင်းတိုက်မှာရှိတဲ့ သံဃာတော်တွေက ဒီလို စစ်အစိုးရဘက်ကနေပြီးတော့ ဆွမ်းဆန်လာလှူတာကို လက်မခံတာ တပတ်လောက်ရှိပြီတဲ့။ ဒါကြောင့် သံဃာတော်တွေကိုလည်း အာဏာပိုင်တွေက အပြင်ထွက်ပြီးတော့ ဆွမ်းခံကြွခွင့်မပေးဘူးဆိုပြီးတော့ သရက်တောကျောင်းတိုက်နဲ့ နီးစပ်တဲ့ ရန်ကုန်မြို့ခံတယောက်က အခုလိုပဲ ခိုင်ခိုင်လုံလုံပြောတယ်ဗျ။

ဒီ နိုင်ငံတော်ကနေပြီး ဆန်တွေလာလှူဒါန်းထားတာရှိတယ်လေ။ လှူဒါန်းထားတာ (၇) ရက်လောက်ရှိပြီ။ ဆရာတော်တွေက အလှူမခံဘူး။ အလှူမခံတာကို ဒီနေ့ အဲဒီသရက်တောကျောင်းတိုက်မှာ စစ်ကားဆယ်စီးလောက်ရှိတယ်။ စစ်ကားတွေဝိုင်းထားတယ်။ နောက်တခါ ဒီနေ့လည်း သူတို့ မီးစက်တခုကို ထပ်ပြီးတော့ လှူလိုက်တယ်။ မီးစက်တခုကိုလှူတယ်။ ဆရာတော်ကတော့ လက်မခံဘူး။ မီးစက်ကြီးလေ။ အဲဒါ စစ်ကားနဲ့လာပို့တယ်။ သရက်တောကျောင်းတိုက်မှာ။ အဲဒီသရက်တောကျောင်းတိုက်ဆိုတာ ဝင်းကြီးထဲမှာ အကျယ်ကြီးရှိတယ်လေ။ ဝင်းအကျယ်ကြီးထဲမှာ အလယ်တောရကျောင်းတိုက်ရဲ့ ဓမ္မာရုံထဲမှာ သိမ်ကြီးထဲမှာ အဲဒီဆန်တွေပုံထားတယ်။ ဆန်ပုံတယ်ဆိုတာ ဆန်အလွတ်တော့မဟုတ်ဘူးပေါ့နော်။ အိတ်တွေနဲ့ထုတ်ပြီးတော့ ပုံထားတယ်။ အဲဒါကို ဆရာတော်ကြီးက လက်မခံတာ (၇) ရက်လောက်ရှိသွားပြီ။ လက်မခံတော့ ဆရာတော်တွေကို သူတို့က ဆွမ်းခံပေးမထွက်ဘူး။

ဒါကတော့ သရက်တောကျောင်းတိုက်က သံဃာတော်တွေက စစ်အစိုးရဘက်က ဆွမ်းဆန်လာလှူတာကို လက်မခံဘူးဆိုတဲ့အခြေအနေ ရန်ကုန်မြို့ခံတယောက်က ပြောပြသွားတာပါခင်ဗျ။”

ဟုတ်ကဲ့၊ လုံခြုံရေးတွေကရော၊ ဒီ ဘုရားစေတီ ကျောင်းခန်းတွေမှာ လုံခြုံရေး တင်းတင်းကျပ်ကျပ် ချထားတုန်းပဲလား။

“ဘုရားတွေမှာတော့ လုံခြုံရေးတပ်ဖွဲ့ဝင်တွေ ရှိနေတုန်းပဲလို့ ရန်ကုန်မြို့ခံတွေက ပြောကြတယ်ဗျ။ လမ်းပေါ်မှာတော့ သိပ်မတွေ့ရတော့ဘူး။ ဒါပေမယ့်လည်း ဘုရားသွားမယ်ဆိုရင် အထူးသဖြင့် လူငယ်တွေအနေနဲ့ လုံခြုံရေးတပ်ဖွဲ့ဝင်တွေက စစ်ဆေးတာတို့၊ မေးမြန်းတာတို့ တော်တော်လေး အနှောင့်အယှက်ခံရတဲ့ အနေအထားမျိုးရှိတော့ ဒီရက်ပိုင်းမှာ ဘုရားသွားတာကိုက တော်တော်ဆင်ခြင်ရတယ်လို့ ပြောတယ်။ ရန်ကုန်မြို့ခံလူငယ်တယောက်ကပဲ အခုလိုပြောတယ်ဗျ။

ဒီမှာတော့ မှတ်တိုင်တွေမှာလေ၊ လုံထိန်းတွေက ဒီ တံတားအောက်မှာတို့ ဘာတို့ သေနတ်ကိုင်ထားတယ်။ ပြီးတော့ ဒီ ဦးထုပ်နီပေါ့။ ကျနော်တို့အခေါ်ကတော့ ဦးထုပ်နီက အဲလိုတယောက်၊ မှတ်တိုင်မှာ တယောက် အဲဒီလိုမျိုး လှည့်ချတယ်။ ကျနော်တို့ ထရေးဒါးဘက်မှာပေါ့နော် အဲဒီလိုတွေချထားတာ တွေ့ရတယ်။ ဆူးလေဘုရားမှာလည်း အနည်းအကျဉ်းရှိတယ်။ အဲဒီလိုမျိုး။ ဆူးလေဘုရားအဝမှာလည်း သူတို့ အက်စ်ဘီက မိန်းမတွေရော၊ ယောက်ျားတွေရော အဲဒီမှာထိုင်ပြီးတော့ ဘုရားကိုတက်တဲ့ အလယ်တည့်တည့်ကနေပြီးတော့ ထိုင်ခုံနဲ့ထိုင်ပြီး သူတို့ ကြည့်နေတာတော့ရှိတယ်။ ဘုရားတို့ ဘာတို့ကလည်း လူအသွားအလာတော့နည်းတယ်။ တော်ရုံတန်ရုံကတော့ဗျာ ဘာမှမလုပ်ဘဲနဲ့တော့ မေးချင်ဖြေချင်စိတ် မရှိကြဘူးနဲ့တူပါတယ်။ ဘုရားသွားပြီးတော့လေ။ စိတ်ကသိကအောက်ဖြစ်လို့တဲ့၊ မသွားဘူးတဲ့။

ကျနော်တို့ ဒီ ကျိုက္ကဆံဘုရားဘက်မှာဆိုလည်း အဲဒီအတိုင်းပဲ။ ကျိုက္ကဆံဘုရားထဲမှာ စစ်တပ်ကို စွဲထားတယ်။ အခုထက်ထိရှိသေးတယ်လေ။ ကျိုက္ကဆံဘုရားထဲမှာ။ ဒါပေမယ့် သူက အင်အားတော့ နည်းသွားတယ်ပေါ့။ သိလား။ သူတို့ဘက်ကို လာသမျှသူဆိုရင် သူတို့မသင်္ကာရင် ခေါ်ခေါ်ပြီး မေးနေကြ တယ်။ ကျနော်တို့ ဒီ စကားပြောတာ မဆင်ခြင်ဘူး။ ဘာညာ၊ သူတို့မေးတာကို သိပ်ဟိုဟာမဖြစ်ရင် ခေါင်းပေါ်လက်တင်ခိုင်းထားတယ်ဗျာ။ ပြီးရင် ထိုင်ခိုင်းပြီး အဲဒီလိုမျိုး ဒီကောင်တွေက။ ဒါပေမယ့် လူကြီး ပိုင်းတွေ သိပ်ပြီးတော့မလုပ်ဘူးဗျ။ ဒါပေမယ့် လူငယ်ပိုင်းတွေ ယောက်ျားလေးပေါ့နော်။ လူငယ်ပိုင်း ယောက်ျားလေးဆိုရင် ဒီကောင်တွေက မိုက်မိုက်ရိုင်းရိုင်းပြန်ဆက်ဆံတယ်။ အဲဒီလိုမျိုးပေါ့။

ဒါကတော့ ရန်ကုန်မြို့အတွင်းလုံခြုံရေးအခြေအနေနဲ့ ပတ်သက်ပြီးတော့ ရန်ကုန်မြို့ခံတယောက် ပြောပြသွားတာပါခင်ဗျ။”

ဟုတ်ကဲ့ခင်ဗျ။ ဆိုတော့ တခြားလှုပ်ရှားမှုတွေရော ဘာများကြားသေးလဲ။

“တခြားလှုပ်ရှားမှုအနေနဲ့တော့ မနေ့ကတုန်းက တာမွေမြို့နယ် အထကကျောင်းအနီးမှာ ကျဆုံး သွားတဲ့ ကျောင်းသားတွေအတွက်ဆိုပြီးတော့ ဆိုင်းဘုတ်လာထောင်သွားတယ်။ အဲဒီဆိုင်းဘုတ်ထောင် တာကို ရပ်ကြည့်လို့ဆိုပြီးတော့ အငြိမ်းစားဆရာမသုံးယောက်လည်း အာဏာပိုင်တွေခေါ်သွားတာကို ခံခဲ့ရ တယ်တဲ့။ ရန်ကုန်မြို့ခံတယောက်က အခုလိုပြောတယ်ဗျ။

ကျောင်းသားမိဘတွေကနေပြီးတော့ မနေ့က မြန်မာနိုင်ငံ နအဖစစ်အစိုးရကို ရှုတ်ချတဲ့ ဆိုင်းဘုတ်လေးတခုလုပ်ထားတယ်။ ဆိုင်းဘုတ်ထဲမှာတော့ ဘာပါတုန်းဆိုရင် ရဟန်းသံဃာတော်တွေ၊ ကျောင်းသားပြည်သူတွေ၊ အပြစ်မဲ့ပြည်သူတွေကို မတရားသတ်ဖြတ်တယ်။ သေနတ်နဲ့ပစ်သတ်တယ်။ ကားနဲ့တိုက်သတ်တယ်။ ဒီအတွက်ကို မြန်မာနိုင်ငံ နအဖစစ်အစိုးရကို သူပုန်တပ်ဖွဲ့ဟု သတ်မှတ်ပါသည် ဆိုပြီးတော့ ဆိုင်းဘုတ်တခုထောင်ထားတယ်။ အောက်မှာတော့ တာမွေမြို့နယ် ကျဆုံးကျောင်းသားများ၏ မိဘများဆိုပြီးတော့ စာရေးထားတယ်အစ်ကိုရေ။

ဒါကတော့ ရန်ကုန်မြို့ခံတယောက်က ပြောပြသွားတာပါ။ အာဏာပိုင်တွေခေါ်သွားခဲ့တယ်ဆိုတဲ့ အငြိမ်းစားဆရာမသုံးယောက်ကိုတော့ နောက်နောင် ဘယ်လိုလှုပ်ရှားမှုမျိုးကိုပဲဖြစ်ဖြစ် ရပ်ကြည့်တာမျိုး တွေ၊ အားပေးတာတွေ မလုပ်ပါဘူးဆိုတဲ့ ခံဝန်ချက်လက်မှတ် ရေးထိုးခဲ့ရတယ်တဲ့။ အဲဒီဆရာမတွေအနေနဲ့ သူတို့အဖမ်းခံခဲ့ရတယ်ဆိုတာကိုလည်း ဘယ်သူ့ကိုမှမပြောပါဘူးဆိုပြီးတော့ ကတိပေးပြီးတော့ နေ့ခင်းပိုင်း မှာ ပြန်လွှတ်လိုက်တယ်လို့ အတိအကျပြောပါတယ် ကိုကျော်ကျော်သိန်းရေ။”

ဟုတ်ကဲ့ခင်ဗျ။ အင်တာနက်တွေက အခု ကောင်းကောင်းပြန်ဖွင့်နေပြီလား၊ အင်တာနက်ဆိုင်တွေရော ကောင်းကောင်းပြန်ပြီးတော့ လုပ်ငန်းလည်ပတ်နေပြီလား။

“အင်တာနက်ဆိုင်တွေကတော့ တရက်ကို လေးနာရီလောက်ပဲ ဖွင့်တယ်လို့ပြောတယ်။ အင်တာ နက်ကလည်း သိပ်ကိုနေ့တဲ့အတွက် အလုပ်မဖြစ်သေးဘူးလို့ ရန်ကုန်မြို့ခံတယောက်ကပဲ အခုလို ပြောပါ တယ်။

လေးနာရီလောက်ပဲ ဖွင့်တယ်ပေါ့နော်။ လာထိုင်တဲ့လူလည်း အရမ်းနည်းတယ်။ လာထိုင်တဲ့ လူတွေကလည်း သုံးရတာအဆင်မပြေဘူးတဲ့။ အချိန်အရမ်းကုန်တယ်ပေါ့နော်။ အလုပ်တခုခုလုပ်ဖို့ဆို တော်တော်ကြာတယ်။ အီးမေးလ်ပို့တာပဲဖြစ်ဖြစ်၊ ဘာပဲဖြစ်ဖြစ်ပေါ့နော်။ ပြီးတော့ ဒီ သူတို့ ဟိုဘက်က နေပြီးတော့ သူတို့ ဒီ ဘလော့ခ်တွေထဲကို သူတို့ ဖွင့်ကြည့်လို့လည်း မရဘူးပေါ့နော်။ ကွန်နက်ရှင် တအား ပြတ်ပြတ်ကျတယ်တဲ့။ ဘယ်လိုမှလုပ်လို့မရဘူးတဲ့။ အဲဒါကြောင့် သိပ်အသုံးနည်းတယ်ပေါ့နော်။ သိပ်ပြီး တော့ အဆင်မပြေသေးဘူး။

“ဒါကတော့ အင်တာနက်သုံးရတဲ့အနေအထားနဲ့ပတ်သက်ပြီးတော့ ပြောပြသွားတာပါ။ ရန်ကုန် ကတော့ အစ်ပွဲတော်အပြီး အရင်နှစ်တွေကဆိုလို့ရှိရင် လူသွားလူလာတွေနဲ့ စည်ကားခဲ့ပေမယ့် ဒီနှစ်တော့ တော်တော်လေးခြောက်ကပ်နေခဲ့တယ်လို့လည်း ရန်ကုန်မြို့ခံတွေက ပြောပြကြပါတယ်ခင်ဗျ။”